

ታሪኽ ቃልሲ፡ ጅግና ኣሕመድ ናስር፡ መጽሓፍ ወጺኦ፡ ብግርማይ ገብረኣምላኽ (ጠበቓ)



ታሪኽ ቃልሲ፡ ጅግና ኣሕመድ ናስር፡ መጽሓፍ ወጺኦ፡

መጽሓፍ ብተኣኦ እዩ ዝጽሕፎ፡ ገለ ንዝና፡ ገለ ንገንዘባዊ ረብሓ፡ ገለ ክኣ ታሪኽ ክጠማዝዝን/ክቀናጁን ይጽሓፍ እዩ። ናይ ክቡር ኣቦ መንበረይ መራሕዮይ ብጻዮይን ስዉእ ሓርበኛ ኣሕመድ መሓመድ ናስር መጽሓፍ፡ ተስፋ እገብር፡ ተመክሮኡ ጅግንነቱ ለውሃቱ ቆራጽነቱ ኣብ ህዝቡ ዝነበሮ ዘይዕጻፍ ፍቕርን፡ ሃገርና ሓራ ንምዉጻእ፡ ሕልሙ ነታ ነጻ ከዉጽኦ እሞ ፍትሕን ሰላምን ዲሞክራሲን ክዕምብበላ ዝተጸበደን ዝተቐለሰላን ሃገሩ፡ ምንዮቱ ከም ቃልሱ ከይተፈጸመሉ ምስዉኡ፡ ክመርረና ከሎ፡ ግን መስዋእቲ ኣብ ስደት ይኹን ኣብ ሜዳ ቃልሲ ዘይተርፍ ብምኃኑ፡ እንሆ እዚ ዘይርከብ ዕንቁ ባሕሪ፡ ብመስዋእቲ ሓሊፏ። ኣነ ብመደብ ምስ ብጻይ ኣሕመድ፡ ከም ናቱ ጽሓፊ ተመዲቦ ስለ ዝተጋደልኩ፡ ሕጂ ድሕሪ ነዊሕ ዓመታት መስዋእቱ፡ ገለ ዝፈልጦ ክብል ዝደረኸኒ ናይ ክቡር ስዉእ ኣሕመድ ታሪኽ፡ ጸብጺብካ ዘይዉዳእን፡ መጽሓፍ ዘይኮነስ መጻሕፍቲ ተጻሒፏ እዉን ዝኣኽሎ ኣይኮነን።

ክቡር ብጻይ ኣሕመድ፡ ንነብሱ፡ ከም ሓደ ዓርሞሾሽ ዉድብ ዝመርሕ ብብጻቱን ኣባላት ሰራዊትን ክቡርን ዝልዓለ ብዓል መዝነትን ገይሩ ኣይርእዮን፡ ከም ተራ ኣባል፡ ምሳና ኣባላት መሪሕነት ዘይኮንናስ ብፍላይ እቶም ብመደብ ኣብ ትሕቲ ቢት ጽሕፈቱ ምስኡ ብመደብ ዝነብርና ኣባላት፡ ነቲ ንሱ ክፍርሞ ዝግብኦ ከቢድ ዉሳነታት፡ ምስ ብጻቱ እናተማኸረን እናተኸትዐን ይዉስንን የጽድቕን ምንባሩ፡ ክምስክረሉ ከለኹ፡ እዚ ዉድብ፡ ከምዚ ዝበሉ መራሕቲ ካብ ሃለዉዎ፡ መጻኢት ኢርትራ ብሩህ ተስፋ ከም ዝነበሩ ክትድምድም የኽእለካ።

ብዛዕባ ስዉእ ኣቦ መንበር፡ ብዙሕ ክብሃል ይክእል፡ ግን ንግዚኡ፡ ሓደ ሓደገኛ ኩነት ኣብ ዉድብና ተፈጢሩ ስለ ዝነበረ፡ እዚ ምዑት ወድ ህዝቢ፡ ሂወቱ ወፍዩ ብከመይ ከም ዝፈትሑን ንምዝንታዉ እዩ። ዝበዝሖ ክፋል ታሪኽ ናይዚ ሞዑት ስዉእ ወድ ህዝቢ፡ ኣብ መጽሓፊይ ከዘንቱ ስለ ዝኾንኩ፡ ሕጂ ካብ ባሕሪ ብጭልፋ ከስፍር፡-

1) ኣብ 1977 ኣብ ዉሽጢ ዉድብና፡ 3ይ ጉባኤ ሰዉራዊ ባይቶ ዝወሰኖ ዉሳነን ኣብ ሰራዊት ሓርነት ዝነበረ ምምሕዳርዊ ሕቶታትን ዝመበገሲኡ፡ ከቢድ ቅሉውላው ተላዒሉ ነይሩ። ብፍላይ ኣብ በጡሎኒ 149 ናይ ብማሕሙድ ዲናይ እትምራሕ ዝነበረት ሽግር፡ ናብ ፈጻሚት ሽማግሌ መፍትሒ ንምድላይ ይቐርብ፡ ገለ ካብ ኣባላት ፈ/ሽማግሌ ብብረት ክህረሙ ኣለዎም ዝብል መርገጽ ይሕዙ፡ ብጻይ ኣቦ መንበርን ምስ ርእይትኡ ዝሰማምዑ ክኣ፡ ሕቶታቶም ንስማዓዮም፡ ባዕለይ ከይደ ከዘራርቦም እዩ ይብል። ክቐትሉኽ እዮም! እናተባህለ ከይዱ፡ ነቲ በጡሎኒ ኣዘራሪቡ፡ ናብ መስርዖም ክምለሱን ጉዳዮም ክፍታሕ ምዃኑ ተረዳዲኡ ይምለስ። እንተኾነ ጉዳዮም ክፍታሕን ኣቦ መንበር ክመጸም እናተጸበዩ ብሃንደበት ተኹሲ ተኸፊቱ ተሃሪሞም።

2) ካብዚ በጡሎኒ እዚ ናይ ጭዋይ ሓይሊ 36 ዝቐጽሮም ተጋደልቲ ሕቶታት ነይሩዎም ስለ ዘይተሰምዑ፡ ጉዳዮም ንክስማዕን ኣቦ መንበር ክመጸምን ካብ ድፋዓት ወሪዶም፡ ኣብ ተኸረረት ድሕሪ ምጽናሕ፡ ንመጎራይብ ክወርዱን ጉዳዮም ክፍታሕን ተነጊሮም፡ ምስ ዕጥቆም ኣብ መጎራይብ ንሰለስተ ኣዋርሕ ይጸንሑ። እቲ ኣብ መጎራይብ ዝመደበሩ ወተሃደራዊ ቤት ፍርዲ፡ ጉዳይኩም ክፍታሕ ሽማግሌ ሃቡና ኢሉዎም፡ ሰለስተ ሽማግሌ ይህቡ። ነቶም 33 ቃሎም ከይተሰምዑ ንሞት ይፍረዱ። እቲ ዉድብ ጽፋፍ ኣሰራርሓ ስለ ዝነበሮ ግን፡ ኣቦ መንበር ዉድብ ከይፈረመ፡ ብዝኾነ ጉዳይ ንሞት ዝተፈረደ ኣይቅተልን። በዚ መሰረት፡ እቲ ጉዳይ ናብ ብጻይ ስዉእ ኣሕመድ ይቐርብ፡ ፈ/ሽማግሌ እዉን ኣኼባ ነይሩዎም፡ ገለ ኣባላት ክርሸኑ ክቐተሉ ኣለዎም ክብሉ ከለዉ፡ ብጻይ ኣሕመድ ኣበደን! ኣይርሸኑን! ብምባል ይምክት። እቲ ብኣቦ መንበር ዝቐረበ መጎተ፡-

1) በዲሎም`ዶ ኣይበደሉን ይጻረ፡

2) ክንድዚ ዝኣክል ተጋዳላይ እንተረጂንና፡ ህያብ ንደርግን ንሻዕብያን እዩ፡ ስለዚ ነዚ ጉዳይ እዚ ኣጻርዖ ትፈርድ ሽማግሌ ትመዘዝ፡ ይብል። ናይ ክቡር ስዉእ ብጻይ ኣሕመድ ርእይቶ ይጻድቕ`ሞ፡ በዚ መሰረት፡እዞም ዝስዕቡ ተጋደልቲ፡-

1) ግርማይ ገብረኣምላኽ፡

2) ሓይለኣብ ዓንዱ፡

3) ዑመር መሓመድ፡ ይምዘዙ።

ብዘተዋህበና መምርሒ፡ ንመጎራይብ ተጓዒዝና፡ ኣጻሪና ነቲ ተዋሂቡ ዝነበረ ናይ ሞት ፍርዲ ሰሪዝና፡ ኣብ ሓይልታቶም ከይዶም ክኸጽዑ ወሲንና፡ ጸብጻብና ናብ ክቡር ስዉእ ኣሕመድ ነኸርብ። ስዉእ ብጻይ ኣሕመድ፡ ብሓጎስ ተኸቢሉ ብምጽዳቕ ሂወት ናይዞም 36 ተጋደልቲ ዩድሕን።

ግርማይ ገብረኣምላኽ (ጠበቓ)